



የኢትዮጵያ ሕዝብ የጋራ ትግል ሸንጎ (ሸንጎ)

Ethiopian People's Congress for United Struggle (Shengo)

www.ethioshengo.org shengo.derbiaber@gmail.com

ጥቅምት 2፣ 2107

አገርን ከጥፋት ህዝብን ከፍጅት ለማዳን ዛሬውኑ በጋራ እንነሳ

በአገራችን ውስጥ የሰፊነው ከፋፋይ ሥርዓት እነሆ ህዝባችንን እርስ በርስ የሚያጋጭና የአገሪቱንም አንድነት ከፍተኛ አደጋ ላይ የጣለበት ደረጃ ላይ ደርሶናል። ሕዝባችን በየዕለቱ ከአንድ ቀውስ ወደ ሌላ ቀውስ እየተሸጋገረ ይገኛል። የቀውሱ አድማስም በአንድ ቦታ የተወሰነ ሳይሆን በየጊዜው እየሰፋ ትላንት ሰላም ነው ይባል የነበረን ቦታ ዛሬ የቀውስ ማዕከል እያደረገው ሁሉንም የኅብረተሰባችንን ክፍል፣ ሁሉንም ቋንቋ ተናጋሪ እየነካ ይገኛል። በቀላል አነጋገር አገሪቱ ከዳር አስከ ዳር በቀውስ አየተናጠች መሆኗ በገሃድ አየታየ ነው።

ለዚህ ደግሞ ምክንያቱ ላለፉት 26 ዓመታት ሲካሄድ የቆየውን አመቃ፣ ምዝበራና ንቅዝት በመቃወም የተነሳው ህዝባዊ አንቅስቃሴ በዋናነት የሚጠቀስ ሲሆን፣ ይህን ተቃውሞ ተከትሎ የተከሰተው የሥርዓቱ ውስጣዊ መፈራረስ ያስከተለው መዘዝ መሆኑን መታዘብ ይቻላል። የዚህ ሁሉ ውጤት ደግሞ፣ ሁላችንንም ሊያሳስብ የሚገባ ነገር፣ የሥርዓቱ መፍረስ በህዝባችን ደህንነትና በአገራችን ህልውና ላይ የሚድቅነው አደጋ ነው።

በሀገራችን ውስጥ የሚታዩት ችግሮች ዘርፈ-ብዙና ውስብስ ቢሆኑም በዋናነት ሥርዓቱ ከሚያራምደው ህዝብን እርስ በርስ በጠላትነት እንዲተያይ ከሚያበረታታው፣ የጋራ እሴቶችን ማጉላትና ማጠናከር ሳይሆን ሆን ብሎ በሚያዳክመው፣ ዲሞክራሲያዊነት የሌለው የሀገሪቱን ችግሮች በሸፍጥና በጉልበት ለመፍታት ከሚጥረው አምባገነን አሸባሪ ሥርዓት ፖሊሲና ተግባር ጋር የተዛመደ ነው።

ኢትዮጵያ ዛሬ በአራቱም ማዕዘናት ህዝብ ለዘመናት ከኖረበት ቀየው የሚፈናቀልባት፣ ዜጎች “ይህ ድንበር የኔ ነው ያ ደግሞ ያንተ አይደለም” እየተባሉ እንደውጭ ዜጋ ከሚገለሉበትና ከሚባረሩበት፣ በሀገራቸው ጉዳይ ያላቸውን አመለካከት በነፃነት የማይገልጡበት፣ የሥርዓቱ ባለሥልጣናችና ታማኞቻቸው ደግሞ በማንኛውም ኢትዮጵያዊና በንብረቱ ላይ እንደፈለጉ የሚያዙበት፣ ህዝብም ከግፉ መብላት፣ ከዋስትናና ፍትህ ማጣት የተነሳ በራሱ አገር ውስጥ በሞትና በሕይወት መኖር መሀል ያለው ትርጉም የጠፋበት ሁኔታ ላይ ደርሶናል።

በፖለቲካው መድረክ ዛሬ የሚታየው የህወሓት መራሹ የኢህአዴግ ፍጹም አምባገነንነት ነው። የፊደዴል ሥርዓት የሚባለውም ከተጻፈበት ወረቀት በላይ ዋጋ የሌለው የህዝብ መብት የማይከበርበትና ለይስሙላ ብቻ የተቀመጠ በህወሓት መራሹ የኢህአዴግ በፍጹም ማዕከላዊነት የሚሸከረከር ሥርዓት ነው። የሥርዓቱ ብሄር ተኮር የፖለቲካ ቅኝት፣

አደረጃጀትና የክልል አሸናፊን ያሰከተለው ወደ ውስጥ የመመልከት ክስተት ህዝባችን እርስ በርስ አንዲጠራጠር የሚያደርግ ከመሆኑም በላይ አንዱ የሌላው ጥቅም እንቅፋት ወይም ታሪካዊ ጠላት ሆኖ አንዲታይ በገዢው ቡድን ሲለፈፍ የቆየው ተንኮል አሁን በአንዳንድ ቦታዎች ውጤቱ መታየት ጀምሯል።

ሸንጎ ከጥቂት ወራት በፊት ባወጣው ሰፊ ጥናታዊ ጽሁፍ እነዳመለከተው “በአሁኑ ሰዓት በአገሪቱ ውስጥ ለምን እጅግ ሰፊ የሆነ የድንበር ግጭት ተከሰተ የሚለውን ለመረዳት ደግሞ በዚህ ሥርዓት መሬት የብሄር/የብሄረሰብ ነው መባሉ ይህም “እኛና እነሱ” የሚለውን ድንበር ይበልጥ እንዲሰፋ እንዳደረገውና የማያባራ ግጭትን ለመቀስቀስ ዋነኛው ምክንያት እነደሆነ ገልጦ ነበር።

በማያያዝም ያስተዳደር ክልሎች በብሄር ተኮር እንዲሸነሱ መሆናቸው በህዝባችንና በአገራችን አንድነት ላይ ታላቅ አደጋን አጥልቷል። በዚህ ፖሊሲ ምክንያት እጅግ ብዙ ኢትዮጵያውያን ተፈናቅለዋል፣ ንብረታቸው ተነጥቋል፣ ሕይወታቸው ጠፍቷል። ይህ ከቀጠለ እጅግ ሰፊ የእርስ በርስ ግጭት የሚጋብዝ እንደሆነ ሸንጎ ይገነዘባል ብሎ ነበር።

ይህ ሁኔታ እነሆ በቀጣይነት ህዝባችንን እያመሰና እጅግ አሰፈሪና አሳዛኝ ወደሆነው የእርስ በርስ ጦርነት የሚገባበትን ሁኔታም እውን እያደረገ ይገኛል። በተለያዩ የሀገሪቱ ክፍሎች ለዓመታት በመካሄድ ላይ የሚገኙት ግጭቶች እየባባሱና እየተጠናከሩ እነጂ እየከሰሙ አይደለም። አሁን የደረሰንበት ደረጃ በብሄረሰቦች መካከል የተከሰተው ቀውስ ህዝብንና ሥርዓቱን ብቻ ሳይሆን የሥርዓቱን የተለያዩ አካሎችም ወደ ግልጥ በመሣሪያ የታጀበ ግጭት እንዲገቡ አድርጓቸዋል።

ከሁሉም በላይ ያሁኑን በኦሮሞና በኢትዮጵያ ሶማሌ ክልል አካባቢ የተከሰተውን ግጭት እጅግ ለየት የሚያደርገው የተጠቀሰው የእርስ በርስ ግጭት በህዝብ ደረጃ ወይም ከተቃዋሚ እንቅስቃሴ ጋር የተያያዘ ሳይሆን በራሱ በሥርዓቱ ተባባሪ ከፍተኛ ባለሥልጣኖች ማለትም “የኢትዮጵያ ሶማሌ ክልላዊ መንግሥት”ና “የኦሮሚያ ክልላዊ መንግሥት” የፖሊሲ ኃይሎች ሙሉ በሙሉ የተሳተፉበት መሆኑ ነው። ሁለቱም የገዥው ህወሓት መራሹ ኢህአዴግ አባልና ደጋፊ ድርጅቶች ብቻ ሳይሆኑ መሪዎቻቸውም በሀገሪቱ ደረጃ የተቀመጠው አገዛዝ አካል ጭምር ናቸው። ስለዚህም ራሱ ህወሓት/ኢህአዴግ የግጭቱ ዋና ተዋናኝ ነው ማለት ነው። አባቱ ዳኛ ልጁ ቀማኛ እንዲሉ፣ ህወሓት መሩ የኢህአዴግ አገዛዝ በራሱ ፖሊሲ ምክንያት በአገዛዙ አባላት እየተካሄደ ባለው ቀውስ ራሱ መፍትሄ ፈላጊ፣ ራሱ ፍትህ አስፋኝና ቀጣይ ሰላም ፈጣሪም ሊሆን አይችልም።

ይህን ማድረግ ችግሩን አደፋፍኖ ለተወሰነ ጊዜ ለማፈን ያስችላ ይሆናል እንጂ መፍትሄ አይሆንም። በኢትዮጵያ ሶማሌም ሆነ ኦሮሚያ በሚባለው ክልል እንዲሁም በሌሎች የሀገራችን ክፍሎች ውስጥ የሚታዩትን እጅግ የተወሰነ ችግሮች ለመፍታት ሁሉም ባለድርሻዎች ሊመክሩበትና የመፍትሄው ባለቤት ሊሆኑ ይገባል።

ችግሮቻችን ራሳቸው ከሥርዓቱ ራዕይ፣ ፖሊሲዎችና ተግባር መጣመም የሚመነጩ ስለሆኑ፤ የሥርዓቱ ቁንጮ የሆነው ህወሓት መራሹ ኢህአዴግም የዚህ ብሄራዊ ምክክር አንዱ አካል ሊሆን ይችላል እንጂ ብቸኛው መፍትሄ ፈላጊ ከቶ ሊሆን አይችልም።

ሥርዓቱ ላለፉት 26 ዓመታት የተቀሰቀሱ ቀውሶችን “በትክክል ተረድቻለሁ ስለሆነም መፍትሄውን ይገጥሙ እቀርባለሁ” በማለት ችግሩን መፍታት ሳይሆን ሥልጣኑን ማጠናከርና ይበልጥ ችግሮችን ለማባባስ የተጓዘበት ጎዳና እንዳልሠራ የሥርዓቱ መሪዎችና ደጋፊዎቻቸው አጥብቀው ሊገነዘቡት ይገባል።

ይህ ሀገራችንን ወደ ከፋ አዘቅት፣ ህዝባችንንም ወደ ከፍተኛ እልቂትና ንብረት መውደም የሚገፋፋ፣ ወገኖቻችንን ሁሉ በግዴታ ተፈናቃይና ስደተኛ የሚያደርግ ሁኔታ እንዲቆም ጊዜው ሳይረፍድ ሁላችንም በአንድነት ልንነሳ ይገባል። በአሁኑ ሰዓት ምክሩም፣ ጥሪውም፣ ተግባሩም አንድና አንድ ብቻ ነው። ይህም ዘልቆ መሄድ ያለበት፣ ደምቆ መታየት ያለበት፣ ጎልቶ መሰማት ያለበት ተነሱ የሚል ድምፅ ብቻ ነው። ይህን ለማድረግ ደግሞ የሀገራችን ጉዳይ ያገባናል የምንል ኢትዮጵያውያን ሁሉ በአስቸኳይ መመካከርና መፍትሄ መቀየስ እጅግ አጣዳፊ ተግባራችን መሆን ይገባል።

ሸንጎ ይህን አደጋ በመገንዘብ ማንኛውም ድርጅት ወይም ስብሰብ የኢትዮጵያን አንድነትና የሕዝቧን ደህንነት መሠረት በማድረግ መፍትሄ ለማፈላለግ በሚጠራው የምክክር ስብሰባ ላይ ተገኝቶ የበኩሉን ድርሻ ለማበርከትና ጊዜው የሚጠይቀውን ወቅታዊና አጣዳፊ መፍትሄም ለመፈለግ ያለውን ፍላጎት ያሳውቃል።

በሀገራችን ውስጥ አሁን እየተከሰተ ላለውና ለሌሎችም እጅግ አደገኛ ሁኔታዎች ምንጩ ህወሓት መራሹ የኢህአዴግ አግላይና አምባገነን ሥርዓት መሆኑን ሁሉም ተገንዝቦ፣ በማንኛውም ቦታ የሚኖር ኢትዮጵያዊ ሁሉ ከእርስ በርስ ግጭት አንዱ በሌላው ላይ ከመዝመት አንዲቆጠብና ለዘመናት ካስመዘገበው የመዋደድ፣ የመፋቀርና የሠለጠነ ባህሉን ታላቅነት በዚህ ፈታኝ ጊዜ ደጋግሞ እንዲያስመሰክር ለኢትዮጵያውያን ሁሉ ጥሪያችንን እናስተላልፋለን።

አሁን አገራችን ያለችበትን ከፍተኛ አደጋ በማስተዋል፣ ይህም አደጋ በአገር አንድነትና በህዝብ ህይወት ላይ ሊያስከትል የሚችለውን ጥፋት በመገንዘብ የአገሪቱ መከላከያ ኃይል ከአንድ የፖለቲካ ድርጅት አገልጋይነት ራሱን በማግለል አገራዊና ታሪካዊ ሀላፊነቱን እዲወጣ እናሳሰባለን። እያንዳንዱ የመከላከያና የፀጥታ ኃይል አባል፣ ታማኝነቱ በመጀመሪያ ደረጃ ለአገሩና ለሕዝቡ መሆኑን አንጠራጥርም። ታዲያ አገሩንና ወገኑን የከዳ አገዛዝ ቁራሽ እንጀራ እየጣለ ሂደትና ወንድምና እህትህን ግደል ሲለው እምቢ ማለት ለኢትዮጵያ መለዩ ለባሽ ከቶም ይሳነዋል ማለት አንቃጣም። ሲሆን ሲሆን ሕዝብ እንዲወጋበት የተሰጠውን መሣሪያ እናትና አባቱን ገሃነመ እሳት ውስጥ አስገብቶ በሚጠብሳቸው ሥርዓት ላይ እንዲያዞር ለመላው ሠራዊት አስቸኳይ መልዕክት እናስተላልፋለን።

በተጨማሪ የኢትዮጵያና የህዝቧ ደህንንት ከአንድ ፖለቲካ ድርጅት ጠባብ ጥቅምና ፍላጎት በላይ ናቸው። የሠራዊቱ አባላት በታሪክ አጋጣሚ የተገኘ ሀላፊነታቸውን ለታላቋ ሀገራችንና ሕዝባችን አንድነት፣ ደህንነትና እኩልነት መንከባከቢያ እንጂ ለጥፋት እንዳያውሉት አደራ እንላልን።

ከዚህ በላይ ለመላው የኢትዮጵያ ህዝብና ለሠራዊቱ ያስተላለፍነው መልዕክት እንደተጠበቀ ሆኖ፣ ጎጠኛው አገዛዝ የሥርዓቱ ዋና ምርኩዝ አድርጎ ከሚጠቀምባቸው መዋቅሮች አንዱ በመንግሥት መሥሪያ ቤቶችና መንግሥታዊ ኮርፖሬሽኖች ውስጥ የሚሠሩ ሙያተኞችንና ሠራተኞችን ነው። የሲቪል ሰርቪስ አባላት በጥቂት ሆድ-አደሮች ፍራቻ ሥርዓቱን ቢያገለግሉም አብዛኞቹ ለአገራቸውና ለህዝባቸው እንደሚቆረቆሩ ሸንጎ ያምናል። አሁን አገራችን አጠቃላይ በሆነ ቀውስ በምትናጥበት ጊዜ የሲቪል ሰርቪስ አባላት ዝምታቸውን ጠብቀው ይቆያሉ ብሎ ማመን ያዳግታል። በየካቲት አብዮት እንደሆነው ሁሉ የሲቪል ሰርቪስ አባላት ለዴሞክራሲ የሚደረገውን ትግል ሲቀላቀሉ ሥርዓቱ ሊሸመደመድ እንደሚችል አያጠራጥርም። የሲቪል ሰርቪስ አባላት ማኅበሮቻቸውን በማጠናከር፣ ተቃዋሚ የፖለቲካ ፓርቲዎችን በብዛት በመቀላቀል፣ የሥራ ማቆም አድማ በመጥራትና ሰላማዊ ሰልፍ በማድረግ አገር-አድን የሆነውን ትግል እንዲቀላቀሉ ሸንጎ አበክሮ ይጠይቃል።

ሸንጎ ደግሞ ደጋግሞ እንደገለጠው ሀገራችን ውስጥ መሠረታዊ የሥርዓት ለውጥ መምጣት እጅግ አስፈላጊ ነው። አገራችንና ህዝባችን ለ26 አመታት በተጫነባቸው የአንድ ድርጅት አምባገነናዊ አስተዳደር ሥር በፍጹም ሊቀጥሉ አይችሉም። አምባገነናዊው ሥርዓት ተወግዶ ህገ-መንግሥታዊና ዴሞክራሲያዊ ሥርዓትን እውን ለማድረግ ደግሞ በጋራ ትግል፣ በብሄራዊ መግባባት፣ በሰጥቶ መቀበል፣ አሳታፊና ፍትህዊ በሆነ መንገድ የህዝብንና የአገርን አንድነት በሚያጠናክር መልኩ ወደ ዴሞክራሲያዊ ሥርዓት መሸጋገር አስፈላጊ እንደሆነና ለዚህም እንደሚታገል ሸንጎው ያረጋግጣል።

የሸንጎ ራዕይ የቂም በቀል አዙሪት ተበጣጥሶ እኩልነትና ፍትህ የሰፈነባት፣ ሁሉም ኢትዮጵያዊ በኩራት የሚኖርባት ዴሞክራሲያዊት ኢትዮጵያን እውን ማድረግ ነው። የጦርነት፣ የእስራት፣ የንብረት ነጠቃና የስደት አዙሪትን በመስበር በሀገራችን ምድርም ዳግም እንዳይከሰት ማድረግ ነው። እነዚህን ራዕዮች እውን ለማድረግ ደግሞ በሰፊ የተቃዋሚ ኅብረት የሚመራ የህዝብን ትግል ማፋፋም ለነገ የማይባል መሆኑን በድጋሚ አጽንዖት ሰጥቶ መታገል አስፈላጊ ነው።

ድል ለኢትዮጵያ ሕዝብ!